

حروف آغاز

مولانا صدر الدین اصلاحیؒ

کچھ یادیں - کچھ تاثرات

سید جلال الدین عمری

کن انفاظ میں اور کس طرح لکھا جائے کہ میرے استاذ اور مربی مولانا صدر الدین اصلاحیؒ اب اس دنیا میں نہیں رہے۔ انا للہ وانا الیہ راجعون۔

۱۳ نومبر ۱۹۹۵ء مطابق ۲۳ رجب ۱۴۱۶ھ جمعہ کے دن صبح چھ بج کر دس منٹ (۶-۱۰) پر جس وقت آفتاب اپنی ضیا پاشیوں سے ماحول کو منور کر رہا تھا، علم و فکر کا ایک آفتاب اپنی تابانی ختم کر کے غروب ہو گیا۔ ایک طرف مادی دنیا روشن ہو رہی تھی، دوسری طرف علم دین اور فہم و بصیرت کا چراغ شب تاب گل ہو رہا تھا: یُوَدِّعُ الْاَيْلَ فِي النَّهَارِ وَيُوَدِّعُ الْاَيْلَ وَهُوَ عَلَيْنَا يَذَاتِ الصُّدْرِ الْعِيدِ: ۶ (دہ رات کو دن میں داخل کرتا ہے اور دن کو رات میں داخل کرتا ہے۔ وہ سینوں کی باتوں کو جانتا ہے)

علالت اور رحلت

مولانا کی صحت تقریباً بیس برس سے ناساز ہی چلی آرہی تھی۔ اس طویل عرصہ میں بیماری اور کم زوری نے ساتھ نہ چھوڑا۔ البتہ تشییب و فزاز آتے رہے کبھی صحت بہتر ہوتی، یوں انا ہنسا شش اشش اور خوش و خرم نظر آتے اور تھوڑا بہت لکھنے پڑھنے کا سلسلہ بھی شروع ہو جاتا۔ دوست احباب اور عقیدت مندوں کو بھی ایک طرح کا اطمینان ہوتا کہ دین کے اس مخلص خادم سے استفادہ کا سلسلہ ابھی جاری ہے گا۔ دو ایک بار کئی ماہ کے بعد ملاقات کا اتفاق ہوا تو میں نے صحت بہتر دیکھی، عرض کیا، مولانا! چشم بد دور اب تو صحت اچھی لگ رہی ہے۔ مسکرا کر فرمایا: ٹھیک کہتے ہو کئی سال سے اتنی اچھی صحت نہیں تھی۔ آج کل میری غذا بھی بڑھ گئی ہے۔ بے خوابی کی شکایت

کبھی نہیں رہی۔ نیند خوب آرہی ہے اور پھر بہت کھل کر باتیں کرتے، تصنیف و تالیف کا پروگرام بناتے۔ کبھی یہ بھی دیکھا کہ علالت اور نقاہت کی وجہ سے تھوڑی دیر گفتگو کے بعد تکان محسوس کرنے لگتے اور گفتگو کسی دوسرے وقت کے لیے ملتوی ہو جاتی۔ فرماتے اس عمر میں صحت کے پوری طرح بحال ہونے کا سوال نہیں پیدا ہوتا۔ کچھ ادھر کام ہیں۔ ان کی تکمیل چاہتا ہوں۔ دعا کرو کہ اتنی توانائی آج لے کر وہ پورے ہو جائیں۔

خاص بات یہ کہ اس پورے عمر میں شاک کی نہیں پایا۔ گلہ شکوہ سے زبان پاک رہی۔ مولانا کے بڑے صاحبزادے برادریم ڈاکٹر احتیار احمد نے بتایا کہ ”ادھر طبیعت نسبتاً بہتر تھی۔ چند ماہ قبل بعض عوارض لاحق ہو گئے تھے وہ بھی ختم ہو رہے تھے۔ انتقال سے تین چار روز پہلے کافی تیز بارش ہوئی۔ اس کے اثر سے بخار، نزلہ اور بلغم کی شکایت رہنے لگی، جو بالعموم بارش اور سردی کے موسم میں ہو جایا کرتی تھی۔ تین دن طبیعت کچھ زیادہ ہی خراب رہی۔ جمعرات اور جمعہ کی درمیانی شب میں بار بار کم از کم دس بارہ مرتبہ استسجاء کی ضرورت محسوس کی۔ میں استسجا کرانا اور وقفہ وقفہ سے دوادیتا رہا۔ فجر کے قریب میری آنکھ لگ گئی۔ جیسے ہی اذان ہوئی آواز دی کہ اذان ہو گئی ہے جاؤ نماز پڑھو۔ میں مسجد چلا گیا۔ خود بھی نماز کے لیے اٹھے۔ تیمم کیا۔ بہن نے سہارا دے کر نماز کی چونکی تک پہنچایا تھا کہ اسے محسوس ہوا کہ اپنا پریشانی کی سی کیفیت طاری ہو رہی ہے۔ وہ انہیں وہیں لے کر بیٹھ گئی۔ فوراً مجھے اطلاع دی گئی۔ میں دوڑا ہوا گھر پہنچا۔ نبض دیکھی تو بہت کم زور محسوس ہوئی۔ میں نے انجکشن کے لیے سرخ بھری اور دو بارہ نبض دیکھی تو اب اپنے رب کے پاس جا چکے تھے۔“ کل من علیہا فان ویسیٰ وجہہ ربک ذوالجلال و الاکرام۔ (رضن: ۲۷، ۲۶) زمین پر جو کچھ بھی ہے وہ فنا ہونے والا ہے اور باقی رہے گی تیرے رب کی ذات جو بزرگی اور عظمت والی ہے)

تذقین میں شرکت

مولانا کے انتقال کی خبر بذریعہ ٹیلیفون جیسے ہی مرکز پہنچی غم و اندوہ کی فضا چھا گئی۔ ہر شخص کی زبان پر مولانا کی عظمت کا ذکر تھا۔ ہر ایک اپنے انداز میں رنج و غم کا اظہار کر رہا تھا۔ محرمی مولانا محمد سراج الحسن صاحب مدظلہ امیر جماعت اسلامی ہند اپنے

کہ میں دل گیر اور طوٹ چکے تھے۔ فوراً طے فرمایا کہ یہ عاجز اور مولانا محمد رفیق قاسمی سکر سڑی
جماعت اسلامی ہند تجبیز و تکفین میں شریک ہوں اور مرکز کے ذمہ داروں کی طرف سے
تفریت ادا کریں۔ حالانکہ ہم سب تفریت کے مستحق تھے۔ ۲۵-۱۰۔ بنارس کے لیے فلاٹ
تھی۔ ہم دونوں اس سے روائی کے لیے تیار ہو گئے۔ مولانا کے چھوٹے داماد عزیز م
محمد شعیب نے اپنی اہلیہ اور بچی کے ساتھ اسی فلاٹ سے روائی کا ارادہ فرمایا۔ مولانا مرحوم
کی بڑی صاحبزادی جو اس وقت دہلی میں موجود تھیں وہ بھی ساتھ تھیں۔ اللہ کا کرم بروقت اور
بغیر کسی دشواری کے سب کو ٹکٹ مل گئے۔ جہاز ایک گھنٹہ کی تاخیر سے روانہ ہوا۔ بنارس
ایر پورٹ پر جامعۃ الفلاح کی گاڑی موجود تھی۔ بنارس سے ماسٹر عبدالرؤف صاحب اور
مولانا عبدالسلام بھی ساتھ ہو گئے۔ ہم لوگ ۳ بجے کے لگ بھگ پھول پور مولانا کے گھر
پہنچ گئے۔ غسل دیا جا چکا تھا۔ تجبیز و تکفین کے بعد مولانا کا جدِ خاکی دیدار کے لیے رکھا
گیا تھا۔ سب لوگ آخری دیدار کر رہے تھے۔ میں نے بھی دیکھا اور اس خیال سے دیکھا کہ
اب اس دنیا میں اپنی اس محترم شخصیت کو کبھی نہ دیکھ سکیں گے۔ بعد مغرب تدفین کا فیصلہ
ہوا۔ ایک صاحبزادی کا انتظار تھا۔ خدا کا شکر ہے وہ مغرب سے کچھ قبل پہنچ گئیں۔
عزیز م رضوان احمد (لندن) اور عزیز م فرحان احمد (پاکستان) دوری کی وجہ سے نہ پہنچ سکے۔
بعد مغرب جنازہ اٹھا۔ اطراف و اکناف سے مولانا کے معتمدین اور چاہنے والے پہنچ گئے۔
جامعۃ الفلاح بریگیج اور مدرسۃ الاصلاح سرانے میر کے اساتذہ اور سنی طلباء بھی شریک تھے۔
ڈھائی تین ہزار کا مجمع رہا ہوگا۔ ۳ بجے پھول پور کی عید گاہ میں نماز ہوئی۔ نماز برادرم مولانا رفیق
قاسمی صاحب نے پڑھائی۔ ساسی سے مقصل قبرستان میں تدفین عمل میں آئی۔ اس طرح عین
کے ایک مخلص خادم اور اس کے بہترین شارح اور ترجمان کو سپردِ خاک کر دیا گیا۔ میرے
لیے ساتھ تھا کہ چالیس برس کے تعلقات کا مادی رشتہ ٹوٹ گیا۔ صرف ایک روحانی تعلق
باقی رہ گیا ہے۔ اللهم اغفر لہ وارحمہ وعافہ واعف عنہ واکرم نزلہ ووسع مدخلہ
واغسلہ بالماء والثلج والبرد کما ینقی الثوب الابيض من الدنس۔

ایک عظیم شخصیت اٹھ گئی

مولانا اپنے علم و فہم اور دینی بصیرت کے لحاظ سے برصغیر ہی کے نہیں عالم اسلام

کے ممتاز فرد تھے، لیکن اپنی خاموش طبعی اور استغناء کی وجہ سے ملکی، سیاسی اور ملتی سرگرمیوں میں کم ہی نظر آتے تھے۔ حالانکہ ان سے کم تر سطح کے اور چھوٹے قد کے لوگ ابھرے ہوئے معلوم ہوتے ہیں۔ بہت سے لوگ مواقع کی تلاش میں رہتے ہیں۔ جب بھی کوئی موقع ملے تو نمایاں ہونے اور اپنے وجود کا احساس دلانے کی کوشش کرتے ہیں۔ مولانا سے سخت ناپسند کرتے تھے۔ مولانا کی شخصیت اس سے بہت بلند تھی۔

مولانا کا سراپا

مولانا کا رنگ گندمی تھا۔ دبلے پتلے، چھیرے بدن کے اور کشیدہ قامت تھے۔ انتقال تک بھی اس سروقدی میں فرق نہیں آیا کفن گلو آہستہ آہستہ اور رک رک کر کرتے، چلتے تیز قدم تھے، غذا اور لباس میں سادگی نمایاں تھی۔ آخری دور میں صاحب زادگان کی توجہ سے غذا میں تھوڑا سا اہتمام ہونے لگا تھا۔ اس کی ایک وجہ علالت بھی تھی۔ لباس سادہ ہی رہا۔ بغیر کالر کے قمیص اور تنگ موری کا پانجامہ اور کپڑے کی ٹوپی عام لباس تھا۔ سردیوں میں زیادہ تر گرم چادر اوڑھے رہتے۔ موسم کے لحاظ سے شیروانی بھی استعمال میں رہتی۔ ایک وہ وقت بھی دیکھا کہ اپنی دس بارہ سال پرانی شیروانی الٹ کر سلوانی تھی۔ اس وجہ سے کلاج اور بن کارخ بدل گیا تھا۔ ہنس کر فرماتے بہت پرانی شیروانی ہے لیکن ابھی تک گرم ہے۔ نکھنے کے لیے ہمیشہ پن (Pen) استعمال کرتے۔ کبھی کبھی پنسل سے بھی کام لیتے۔ خط بہت نفیس اور عمدہ تھا۔ تحریر بالکل صاف اور واضح ہوتی۔ ایک ایک نقطہ اور شوثر اپنی جگہ پر ہوتا۔

مولانا بہت زیادہ سوشل نہیں تھے کسی قدر کم آئینہ تھے لیکن مزاج میں خشکی بالکل نہ تھی۔ حلقہ احباب میں خاصے بے تکلف ہوتے اور بہت کھل کر باتیں کرتے۔ مولانا کی زندگی میں نماز باجماعت کا خاص اہتمام تھا۔ بیماری اور کم زوری کی حالت میں بھی مسجد جانے اور جماعت میں شریک ہونے کی کوشش کرتے۔ بہت ہی مجبوری یا غیر معنی نقاہت ہی کی حالت میں گھر پر نماز ادا فرماتے آخر عمر میں نماز میں خشوع اور انابت کی کیفیت زیادہ محسوس ہونے لگی تھی۔ مسنون اذکار اور دعاؤں کا بھی ممکنہ حد تک اہتمام کرتے۔

مختصر حالات زندگی

مولانا صدرالدین اصلاحی ۱۹۱۶ء میں اعظم گڑھ کے ایک گاؤں سیدھا سلطان پور میں پیدا ہوئے۔ مولانا کے والد جلیل احمد خاں مرحوم حافظ قرآن تھے اور زندگی بھر درس و تدریس میں لگے رہے۔ مولانا کی ابتدائی تعلیم موضع بندول (علامہ شبلی نعمانی کا وطن) میں ہوئی جو آپ کا نانیہال تھا۔ بریال گنج سے مڈل پاس کیا۔ ۱۹۲۹ء میں مدرسۃ الاسلام سرسے میں داخلہ لیا (نمبر داخلہ ۱۲۰۹) اور ۱۹۳۲ء میں فراغت حاصل کی۔ اس کے بعد دارالعلوم دیوبند میں بھی بہ حیثیت طالب علم رہے۔ لیکن اس کی مدت چند دنوں سے زیادہ نہیں رہی۔

مولانا مودودی اور جماعت اسلامی سے تعلق

مولانا صدرالدین اصلاحی کو دور طالب علمی ہی سے تحریر و تصنیف کا ذوق رہا ہے۔ یہی ذوق مولانا مودودی اور جماعت اسلامی سے تعلق کا ذریعہ بنا۔ مولانا کا مقالہ ”مسلمان اور امامت کبریٰ“ ۱۹۳۶ء میں ماہنامہ ترجمان القرآن جیسے وقیع رسالہ میں شائع ہوا۔ (یہ مقالہ اب ۱۹۹۸ء میں مولانا کے صاحبزادے عزیز م رضوان احمد فلہی کے اہتمام سے کتاب کی شکل میں شائع ہوا ہے) مولانا مودودی کی مردم شناس نگاہوں نے دیکھ لیا کہ اس نوجوان میں تحریر کی غیر معمولی صلاحیت ہے اور وہ دین کا بہترین خادم بن سکتا ہے۔

اسی زمانہ کی بات ہے کہ چودھری نیاز علی صاحب نے انہی بہت بڑی جائیداد (جمال پور، پٹھان کوٹ) وقف کی اور مولانا مودودی کو پیش کش کی کہ وہ وہاں اپنے منصوبہ کے مطابق کام کریں۔ چنانچہ مولانا ۱۸ مارچ ۱۹۳۶ء کو حیدرآباد سے جمال پور، پٹھان کوٹ پہنچ گئے اور اکتوبر ۱۹۳۸ء میں تحریک دارالاسلام کا باقاعدہ قیام عمل میں آیا۔ اسی عرصہ میں مولانا مودودی کی دعوت پر مولانا صدرالدین اصلاحی دارالاسلام پہنچے۔ ادھر چودھری نیاز علی صاحب کی بعض شرائط اور پابندیوں کو مولانا مودودی نے پسند نہیں کیا اور اختلافات کی بنا پر ۲۶ جنوری ۱۹۳۹ء کو

جمال پور کو خیر باد کہہ کر لاہور منتقل ہو گئے۔ مولانا ناصر الدین بھی لاہور تشریف لے گئے۔ لیکن جلد ہی چودھری نیاز علی صاحب نے مولانا مودودی کی شرائط تسلیم کر لیں اور جمال پور واپس آنے کے لیے اصرار کیا۔ مولانا مودودی دوبارہ ۱۵ جون ۱۹۴۷ء کو جمال پور لوٹ آئے۔ جب تقسیم کے نہنگامے شروع ہوئے اور پوری بستی فساد کی لپیٹ میں آگئی تو مولانا کو اپنے ساتھیوں کے ساتھ یکم ستمبر ۱۹۴۷ء کو لاہور منتقل ہونا پڑا۔

مولانا ناصر الدین اسلامی سنہ ۱۹۴۱ء تک مولانا مودودی کے ساتھ رہے۔ غالباً ۱۹۴۱ء میں اپنے وطن سیدھا سلطان پور لوٹ آئے۔ اور اپنے اساتذہ مولانا امین احسن اصلاحی کے مشورہ سے رنگون (برما) کے ایک دینی مدرسہ دارالعلوم جمعیتہ العلماء برما میں تدریسی خدمت انجام دینی شروع کر دی۔ ۲۶ اگست ۱۹۴۳ء کو لاہور میں جماعت اسلامی کی تشکیل عمل میں آئی اور مولانا مودودی امیر جماعت مقرر ہوئے۔ مولانا مودودی نے خط لکھ کر مولانا ناصر الدین صاحب کو اطلاع دی کہ وہ جماعت کے رکن بنا لیے گئے ہیں۔ مولانا کبھی کبھی مذاق میں کہا کرتے تھے کہ میں جماعت کا بے ضابطہ رکن ہوں۔ مولانا نے جماعت سے اپنے تعلق کا ذکر ایک جگہ اس طرح کیا ہے۔

”میری رکنیت کہنے یا تحریر کی وابستگی قبل از تاریخ سے شروع ہوتی ہے۔ یعنی ۱۹۳۹ء کے اوائل سے۔ جماعت اسلامی کے قیام سے دو دھائی برس پہلے اسی کام کے لیے جس کی خاطر جماعت اسلامی اگست ۱۹۳۹ء میں قائم کی گئی دارالاسلام کے نام سے ایک تحریک کا قیام بمقام جمال پور نزد پٹھان کوٹ پانچ افراد کی تجدید شہادت سے عمل میں آیا تھا۔ ان پانچوں ارکان میں سے ایک بیٹا کارہ بھی تھا بعد میں جب اسی تحریک کا نقش ثانی جماعت اسلامی کے نام سے قائم ہوا تو ان دنوں میں رنگون میں تھا جس کے باعث جماعت کے تاسیسی اجتماع میں شرکت نہیں کر سکا تھا۔ بعد میں مولانا مرحوم و مغفور نے مجھے اس کی اطلاع دیتے ہوئے میری اسی رکنیت تحریک دارالاسلام کو جماعت اسلامی کی رکنیت قرار دیا تھا۔“

۱۹۳۹ء میں جنگ عظیم ثانی چھڑ گئی ۱۹۴۵ء تک جاری رہی۔ اس سے پوری دنیا کے حالات ہی دگرگوں ہو گئے۔ مولانا برما سے ہندوستان لوٹ آئے۔ اپریل ۱۹۴۵ء میں جماعت کا کل ہند اجتماع اس کے مرکز جمال پور پٹھان کوٹ میں

منعقد ہوا۔ مولانا نے اس میں شرکت کی تقسیم سے پہلے ہی دونوں طرف کے حالات اتر ہونے لگے اور فسادات کا سلسلہ شروع ہو گیا۔ مولانا وطن واپس آ گئے اور مدرتہ اصلاح سرانے میر سے وابستہ ہو گئے اور تین سال تک قرآن مجید اور ادب عربی کی تدریس کی خدمت انجام دیتے رہے۔ مولانا مودودی نے پاکستان پہنچنے کے بعد، جب حالات کسی قدر معمول پر آئے تو مولانا صدرالدین کو پاکستان آنے کی دعوت دی اور غالباً اس کا انتظام بھی فرمایا لیکن اللہ تعالیٰ کی مرضی یہی تھی کہ آپ ہندوستان ہی میں رہیں اور یہاں کی جماعت کی خدمت انجام دیں۔

علمی خدمات

مولانا صدرالدین اصلاحی کو مولانا مودودی کی صحبت اور رفاقت ملی۔ اس سے ان کے جوہر اور کھلے۔ وہ مولانا مودودی کے رفیق ہی نہ تھے بلکہ ان کی بربادہ تحریک کے بہترین ترجمان تھے۔ مولانا نے تحریکی فکر کو جو اصلاً اسلامی فکری ہے، قرآن و حدیث کی روشنی میں مدلل اور مستحکم کرنے میں اہم کردار ادا کیا۔ ان کی تصنیفات 'فریضہ اقامت دین'، 'اسلام اور اجتماعیت'، 'محرک اسلام و جاہلیت' اور 'راہ حق کے مہلک خطرے' اس کا واضح ثبوت فراہم کرتی ہیں۔ ان کتابوں کے بعد مولانا کی تصنیف 'تحریک اسلامی ہند' سامنے آئی۔ اس میں جماعت کے نصب العین کی وضاحت کے ساتھ مختلف ادوار میں ہندوستان میں تحریک اسلامی نے جو پالیسی اور طریقہ کار اختیار کیا اس کی تفصیل موجود ہے۔

مولانا مودودی کی تفہیم القرآن کو مولانا صدرالدین صاحب نے وقت کی بہترین تفسیر قرار دیا ہے جو موجودہ ذہن کو یقین و ایمان سے ہم کنار کرتی اور حرکت و عمل پر ابھارتی ہے۔ مولانا نے زندگی کے آخری سالوں میں اس ضخیم کتاب کی اسی کے الفاظ میں تلخیص کی۔ یہ تفسیر کے میدان میں مولانا کی ایک اہم خدمت ہے۔ اس سے مولانا مودودی کی تحریکی فکر کو مزید وسعت حاصل ہوئی ہے۔ ۱۹۸۴ء میں اس کا پہلا ایڈیشن نکلا تھا۔ تب سے ۱۹۹۸ء تک ہندوستان میں اس کے سولہ ایڈیشن نکل چکے ہیں۔ ۳۸ ہزار کی تعداد میں اب تک اس کی اشاعت ہو چکی ہے۔ اس سے اس کی

مقبولیت کا اندازہ کیا جاسکتا ہے۔ بعض ہندوستانی زبانوں میں اس کا ترجمہ بھی ہوا ہے۔
 مولانا مودودی کی تحریروں میں دین کے اجتماعی اور انقلابی پہلو پر زور ملتا ہے۔ اسے انہوں نے بھرپور طریقے سے پیش کیا ہے۔ مولانا صدر الدین صاحب کی تصنیفات 'اساس دین کی تعمیر'، 'حقیقت نفاق' اور دین کا قرآنی تصور میں فرد کی ذات خاص طور پر زیر بحث رہی ہے۔ اس پہلو سے مولانا صدر الدین اصلاحی کی یہ کتابیں مولانا مودودی کے فکر کی تکمیل کرتی ہیں۔ مولانا کی تصنیفات کا مطالعہ ایک مستقل موضوع ہے۔ اللہ نے جاہات و آئندہ اس پر اظہارِ خیال ہو سکے گا۔

جماعت اسلامی ہند کے قیام میں مولانا کا حصہ

تقسیم ہند کے بعد ۱۹۴۷ء تا ۱۹۴۸ء اپریل ۱۹۴۷ء میں ہر وارہ (راہ آباد) میں جماعت اسلامی ہند کی تشکیل عمل میں آئی اور مولانا ابواللیث اصلاحی ندوی امیر جماعت منتخب ہوئے۔ اس تاریخی اجتماع میں مولانا نے شرکت فرمائی۔ چند ماہ تک جماعت کا مرکز مدرسہ الاصلاح سرانے میر رہا۔ اس کے بعد ملیج آباد مرکز بنا لیکن وہاں سے بھی اکتوبر ۱۹۴۹ء میں مرکز رام پور منتقل ہو گیا۔ مولانا بھی جماعت کے ایک ذمہ دار کی حیثیت سے جلد ہی رام پور منتقل ہو گئے اور اب وہ جماعت کے لیے فارغ اور یکسو تھے۔

جماعت میں مولانا کا مقام اور ذمہ داریاں

مولانا جماعت کے ملنے ہوئے فکری قائد اور راہنما تھے۔ ان کی فکری عظمت اور بلندی مسلم تھی۔ وہ جماعت کی فکر کو پوری طرح جذب کیے ہوئے تھے۔ وہ ان نمایاں افراد میں تھے جو اس کی ٹھیک ٹھیک ترجمانی اور اس کے مقصد اور نصب العین کی طرف راہنمائی کر سکتے تھے۔ جماعت میں مولانا ابواللیث اصلاحی ندوی کے ساتھ ان کا نام لیا جاتا تھا۔ جماعت کا دستور اور مزاج جمہوری ہے۔ اس لیے اختلاف رائے کی یہاں بہت نشانی ہوتی ہے اور نہ اسے ناپسندیدہ ہی سمجھا جاتا ہے۔ بعض مسائل میں اختلاف کے باوجود مولانا نے ہمیشہ مولانا ابواللیث صاحب کا ساتھ دیا اور ان سے تعاون کیا۔ مولانا ابواللیث صاحب کی ایک خوبی یہ تھی کہ وہ اپنے تمام علمی اور جماعتی وقار کے باوجود اپنی

تحریر میں اشاعت سے پہلے اپنے رفقا خاص کو دکھلایا کرتے تھے۔ ان میں مولانا صدرا الدین صاحب نمایاں تھے۔ مولانا ابواللیث صاحب مولانا کے مشوروں کو اہمیت دیتے بلکہ بالعموم ان کی تصحیحات اور ترمیمات کو قبول فرماتے۔

تقسیم ہند کے فوراً بعد مولانا مودودی نے جو شورلی نام زد کی اس میں مولانا صدرا الدین صاحب کا بھی نام تھا۔ ۱۹۴۷ء میں جب جماعت اسلامی ہند کا قیام عمل میں آیا اور اس کا اپنا علیحدہ نظم قائم ہوا، اس وقت سے ۱۹۹۳ء تک مولانا جماعت کی مرکزی مجلس شورلی کے رکن رہے۔ جماعت کی پالیسی کی تشکیل میں مولانا کا خاص ہاتھ رہا ہے۔ آخری دور میں مسلسل علالت اور صحت کی خرابی کی وجہ سے شورلی کے لیے مولانا کا انتخاب عمل میں نہیں آیا۔ جب تک صحت نے ساتھ دیا مولانا شورلی کے اجلاسوں میں با بندی سے شریک ہوتے رہے۔ جب صحت و تندرستی نے ساتھ چھوڑ دیا تو بالواسطہ ان کے مشورے جماعت کو حاصل رہے۔ اس میں انہوں نے کبھی کمی نہیں کی۔ وہ اعظم گڑھ کے ایک قصبہ پھول پور میں رہتے تھے لیکن اس کے باوجود ملک و ملت کے حالات سے پوری طرح باخبر رہتے تھے۔ حافظہ بہت قوی تھا۔ ہر بات مستحضر رہتی۔ جب کوئی مسئلہ چھڑ جاتا تو اس کی پوری تفصیلات بیان کرتے۔ جماعت کا ماضی اور حال ان کے سامنے تھا۔ ان کی رائیں بڑی مدلل ہوتیں۔ ان کی کسی رائے سے اختلاف ہو بھی تو اسے نظر انداز نہیں کیا جاسکتا تھا۔

۱۹۵۶ء میں جماعت کی مجلس نمائندگان وجود میں آئی۔ ہر چار سال بعد اس کا انتخاب ہوتا ہے۔ وہ عینہ اس کے رکن رہے۔ جماعت کے بالکل ابتدائی دور ۱۹۴۷ء میں جب مولانا کا قیام مدرسہ الاصلاح سرائے میر میں تھا حلقہ مشرقی یوپی کے قیام تھے۔ ۱۹۵۴ء میں وہ مولانا ابواللیث صاحب کی امیری کے زمانہ میں چھ ماہ تک امیر جماعت بھی رہے۔ وہ حلقہ اتر پردیش کی شورلی کے بھی طویل عرصہ تک رکن رہے۔ جماعت کے کل ہند یا بڑے اجتماعات میں مولانا کے دروس یا مقالات شامل ہوتے۔ جماعت کا پہلا کل ہند اجتماع اپریل ۱۹۵۷ء میں رام پور میں ہوا تھا۔ اس میں مولانا کے دو درس قرآن ہوئے۔ دوسرے بڑے اجتماعات میں بھی مولانا کے دروس کا سلسلہ رہا۔ بعض اوقات اس طرح کے بڑے اجتماعات کے لیے طویل

مقالات بھی لکھے۔ جماعت کے دوسرے کل ہند اجتماع منعقدہ حیدرآباد نومبر ۱۹۵۲ء میں مولانا نے 'اسلام کا نظام معیشت' کے عنوان سے اپنا قیمتی مقالہ پیش فرمایا جو نظر ثانی کے بعد کتابی شکل میں شائع ہوا۔ اسی طرح ۲۰ تا ۲۲ فروری ۱۹۵۱ء کے اجتماع حیدرآباد کے لیے 'مسلمان اور دعوتِ اسلام' کے نام سے مقالہ لکھا۔ مقالہ طویل تھا اس لیے اس کے ضروری حصے راقم نے اجتماع میں سنائے۔ اس مقالہ کی کتابچہ کی شکل میں برابر اشاعت ہو رہی ہے۔

مولانا نے جماعت کے لیے اپنی زندگی وقف کر دی۔ بہ نشیب و فراز میں اس کا ساتھ دیا۔ اس کے لیے ایک سے دو مرتبہ قید و بند کی تکلیف برداشت کی، لیکن ان کے پائے ثبات میں لغزش نہ آئی۔ پہلی مرتبہ ۵۵-۱۹۵۴ء میں سیفی ٹیپو کے تحت سال بھر نظر بند رہے اور دوسری مرتبہ ایمر جنسی میں ڈی۔ آئی۔ آر اور میا میں بائیس ماہ گزارے۔ جماعت ان کے فکر و عمل کا محور تھی۔ اس کے علاوہ کسی چیز سے انھیں حقیقی دل چسپی نہ تھی۔ وہ ان کے غور و فکر اور گفتگو کا ہمیشہ موضوع نبی رہی اور ہمیشہ اس کے استیقام و ترقی کے لیے فکر مند رہے۔ وہ اسے امت کی سر بلندی اور اس ملک میں اقامت دین کا ذریعہ سمجھتے تھے۔ تحریکوں میں ایسے افراد کی بنیادی اہمیت ہوتی ہے اور وہ اس کا قیمتی سرمایہ ہوتے ہیں جو صاحب فکر اور صاحب رائے ہونے کے ساتھ مخلص اور با کردار بھی ہوں جن کو دیکھ کر تحریک کی پوری تصویر ابھر آئے اور جو مرجع کی حیثیت رکھتے ہوں۔ مولانا کا شمار جماعت کے ان ہی افراد میں ہوتا تھا۔

بعض اور ذمہ داریاں

مولانا صدر الدین اصلاحی ادارہ تحقیق و تصنیف جماعت اسلامی ہند کے صدر تھے۔ جب ایک آزاد سوسائٹی کے تحت ادارہ تحقیق و تصنیف اسلامی وجود میں آیا تو اس کے بھی پہلے صدر رہی تھے۔ جماعت نے پچاس کی دہائی میں جدید تعلیم یافتہ نوجوانوں کی ذہنی تعلیم کے لیے 'نیا نوزی درس گاہ' قائم کی تاکہ ایک ایسی ٹیم تیار ہو جو جدید علوم کے ساتھ ذہنی علوم سے بھی آراستہ ہو اور آج کے دور میں اسلام کو فکری اور علمی سطح پر پیش کر سکے۔ یہ

درس گاہ کئی سال تک چلی اور اپنے مقصد میں کامیاب رہی۔ اس کی نظامت مولانا ہی کے حوالہ ہوئی۔ مولانا نے اپنے رفقا سے مشورہ کے بعد اس کا چہار سالہ نصاب مرتب کیا جس میں خاص طور پر قرآن مجید، حدیث فقہ اور ادب عربی پر زور تھا۔ اس طرح کے ادارہ کی ضرورت و اہمیت پر مقالہ لکھا جو اس نصاب کے ساتھ شائع ہوا۔ پھول پور میں قیام کے دوران مشہور دینی درس گاہ جامعۃ الفلاح بریاری گنج اعظم گڑھ کے کئی سال تک ناظم رہے۔ دعوت ٹرسٹ دہلی اور بورڈ آف اسلامک پبلیکیشنز کے ممبر تھے۔ آل انڈیا پریسنل لار بورڈ کے اساسی ارکان میں شامل تھے۔

مولانا سے میرا تعلق

یہ ۱۹۵۶ء کی بات ہے کہ جامعہ دارالسلام عمر آباد سے فارغ ہوئے مجھے دو تین ماہ ہی گزرے تھے کہ اپنے استاذ محترم مولانا سید امینؒ کے ساتھ میں رام پور آیا۔ اس وقت جماعت کے تین رہنما مولانا ابواللیث اصلاحی ندویؒ (امیر جماعت) مولانا محمد یوسفؒ (تیم جماعت) اور مولانا سید حامد علیؒ (مدیر ماہنامہ زندگی)۔ سب ہی اللہ کے حضور بیرونچ چلے۔ سیفئی ایکٹ کے تحت گرفتار تھے۔ مولانا صدرالدین اصلاحی امیر جماعت تھے۔ مولانا ایک چھوٹے سے مکان یا کوارٹرز میں قیام پذیر تھے۔ مرکز کے دیگر رفقا کی قیام گاہیں بھی اسی نوعیت کی تھیں۔ اسی مکان میں مولانا سید امین صاحب کے ساتھ صبح ناشتہ پر مولانا سے میری پہلی بار ملاقات ہوئی۔ مولانا نے اپنے قریبی رفقا سے مشورہ کے بعد مرکز میں میرے قیام کا فیصلہ فرمایا۔ اس کے بعد ایک اور ملاقات ہوئی۔ مولانا نے فرمایا کہ ثانوی درس گاہ کے طلباء کو مولانا جلیل حسن ندویؒ قرآن شریف پڑھاتے ہیں۔ تم ان کے درس میں شریک رہو۔ میں نے حدیث سے بھی اپنی دلچسپی کا اظہار کیا اور کہا کہ میں شوکانی کی نیل الاوطار کا بالاستیعاب مطالعہ کرنا چاہتا ہوں۔ مولانا نے پسند فرمایا۔ یہ ثانوی درس گاہ کا دوبروج تھا۔ یہاں دین کا علم حاصل کرنے اور اقامت دین کے جذبہ سے سرشار جدید تعلیم یافتہ دس بارہ نوجوان جمع تھے۔ میرا قیام ان ہی کے ساتھ تھا۔ استاذ محترم مولانا جلیل حسن ندویؒ قرآن مجید کا جن درجات کو درس دیتے ان سب میں شریک ہوتا اور حدیث کا مطالعہ خود سے کرتا رہا۔ اس کے بعد مولانا سے کسی موضوع پر

میری بات چیت نہیں ہوئی۔ مولانا کے لیے اپنی جماعتی ذمہ داریوں کی وجہ سے ایک معمولی طالب علم کی طرف توجہ کرنی مشکل بھی تھی۔ اور میں اپنی بے بضاعتی کی وجہ سے زیادہ قریب ہونے میں تکلف محسوس کرتا تھا۔ میری آمد پر دو تین نگاہ نہ کرے ہوں گے کہ مولانا صدر الدین صاحب، مولانا محمد شفیع مونس صاحب (جو اس وقت قیم جماعت تھے) اور مولانا عبدالحی صاحب (مدیر الحسبات) سیفٹی ایکٹ کے تحت گرفتار ہو گئے۔ اس کے بعد جناب سید عبدالقادر صاحب اور پھر جناب سید حامد حسین صاحب امیر جماعت مقرر ہوئے۔ مولانا کی گرفتاری پر پانچ چھ ماہ کی مدت گزری ہوگی کہ مولانا ابواللیث اصلاحی اور ان کے ساتھ گرفتار شدہ دونوں رفیق ربا ہو کر مرکز تشریف لے آئے۔ مولانا صدر الدین اصلاحی نے بھی اپنے دونوں رفقاء کے ساتھ سال بھر سنت یوسفی ادا کی۔

میں جب رام پور پہنچا تو مرکز کی ذاتی عمارت نہ تھی۔ جماعت کے ایک ممبر نے ایک قدیم طرز کی وسیع عمارت مرکز کے استیصال کے لیے دے رکھی تھی۔ اس میں مرکز کے دفاتر تھے اور اسی سے متصل کواٹرس میں مرکز کے بیشتر ذمہ داروں کا قیام تھا۔ مولانا ابواللیث اصلاحی اور مولانا محمد یوسف (قیم جماعت) نظم جماعت کے براہ راست نگران تھے۔ مولانا سید حامد حسین صاحب اور محترم محمد شفیع مونس صاحب کبھی حلقوں کے ذمہ دار ہوتے اور کبھی مرکز میں قیم جماعت کے معاونین کے طور پر خدمت انجام دیتے۔ بعد کے دور میں جناب افضل حسین خاں صاحب معاون قیم اور پھر قیم جماعت مقرر ہوئے۔

مولانا صدر الدین صاحب مرکز میں ذمہ دارانہ حیثیت کے مالک تھے۔ ان کا زیادہ تر وقت تصنیف و تالیف کے کام میں صرف ہوتا تھا۔ مولانا سید حامد علی صاحب نے ماہنامہ زندگی کی ادارت سنبھال رکھی تھی۔ یہ دونوں حضرات جماعتی امور و مسائل میں امیر جماعت کے ساتھ شریک مشورہ بھی رہتے۔ مولانا جلیل احسن ندوی ثانوی درس گاہ میں قرآن مجید اور ادب عربی کے استاذ تھے۔ یہ درس گاہ مرکز ہی سے متصل تھی۔ زیادہ تر ماہنامہ نہیں گزرا کہ مولانا سید احمد عروج قادری بھی تشریف لے آئے۔ مولانا کا تعلق ماہنامہ زندگی سے تھا۔ پھر ثانوی درس گاہ میں ان کی ضرورت محسوس کی گئی تو وہاں منتقل ہو گئے۔ آخر میں دوبارہ زندگی کی ادارت سنبھالی اور آخری لمحات تک اس کے مدیر رہے۔ اس طرح جماعت کے بعض چوٹی کے اصحاب علم ایک چھوٹی سی جگہ میں جمع تھے۔ یہ اللہ تعالیٰ کا

کرم واحسان ہے کہ مجھے اس علمی ماحول میں قیام کا موقع ملا۔ مرکز کے اصحاب علم سے کسی بھی وقت استفادہ اور تبادلہ خیال میں کوئی رکاوٹ نہیں تھی۔

دو طالب علمی ہی سے مجھے مضمون نویسی کا شوق رہا۔ اس دور میں بعض مضامین اخبارات و رسائل میں شائع بھی ہوئے۔ اور ۱۹۵۲ء میں باقاعدہ اس طرف توجہ ہوئی اور میرے مقالات ماہنامہ زندگی، ماہنامہ فلان کراچی، ماہنامہ قبل دیوبند اور دعوت وغیرہ میں چھپنے لگے۔ اسی مدت میں 'اسلام کا شورانی نظام' پر میں نے اپنی کتاب مرتب کی جو بعد میں ماہنامہ زندگی رام پور اور ماہنامہ میثاق لاہور میں بلا قسط شائع ہوئی اور پاکستان سے کتابی شکل میں بھی اس کی اشاعت عمل میں آئی۔ ۱۹۵۶ء میں تصنیف و تالیف کے لیے میرا قاعدہ تقرر عمل میں آیا۔ اسی زمانہ میں مولانا وحید الدین خاں کے مضامین اور مقالات بھی اخبارات و رسائل میں چھپنے لگے اور وہ مرکز بلا لیے گئے۔ جب اس کام کے لیے ایک سے تین افراد ہو گئے تو مرکز میں شعبہ تصنیف مولانا صدرالدین صاحب کی سربراہی میں قائم ہو گیا۔

مولانا سے تبادلہ خیال اور استفادہ

ہم لوگ مرکز (رام پور) میں ایک ہی جگہ بیٹھے تھے۔ ایک لمبا سا دالان تھا۔ تختوں کے ذریعہ اسے تین کمروں کی شکل دے دی گئی تھی۔ دائیں جانب پہلا کمرہ مولانا صدرالدین صاحب کی نشست گاہ تھی، دوسرا کمرہ جو نسبتاً بڑا تھا اس میں مولانا وحید الدین خاں اور خاکسار بیٹھے تھے۔ تیسرا کمرہ مولانا سید حامد علی صاحب کا دفتر تھا۔ ہم میں سے ہر ایک کے پاس ایک میز اور ایک کرسی تھی۔ دو ایک زائد کرسیاں تھیں جو مہانوں کی آمد پر ادھر سے ادھر ہوتی رہتی تھیں۔ اسی دالان سے متصل ایک بڑے سے کمرے میں لائبریری تھی اس کا نظم ابتدائی چند سال تک مولانا افضال الحق صاحب رام پور کے ہاتھ میں رہا۔ پھر میری طرف منتقل ہو گیا۔ طویل عرصہ تک میں اس کا نگران رہا۔

مولانا صدرالدین صاحب سے استفادہ اور تبادلہ خیال کا کوئی متعین وقت نہ تھا۔ جب کوئی نئی بات ذہن میں آتی یا کسی مسئلہ میں کوئی اشکال پیدا ہوتا یا دوران مطالعہ کوئی بات سمجھنے کی ہوتی، مولانا کے پاس پہنچ جاتا۔ مولانا مصلحتاً یا تحریر و تسوید کے

کسی بھی کام میں مصروف ہوں، فوراً توجہ فرماتے اور جواب سے بہرہ ور کرتے۔ ایسا شاید ہی کبھی ہوا ہو کہ بات کسی دوسرے وقت کے لیے ٹال دی ہو۔ مولانا سید حامد علی صاحب بھی مولانا سے برابر استفادہ اور تبادلہ خیال کرتے رہتے۔

ایک زمانہ میں مولانا صدر الدین صاحب اور مولانا محمد شفیع مونس صاحب بعد عصر ٹہلنے جایا کرتے تھے۔ میں بھی ساتھ ہوتا۔ اس دوران دنیا جہان کی باتیں ہوتیں۔ دعوتی اور تحریکی مسائل بھی زیر بحث آتے۔ مجھے اس میں شرکت کا موقع ملتا۔

مولانا نے ایک مرتبہ بعد مغرب درس قرآن کا سلسلہ شروع کیا۔ اس میں مولانا سید حامد علی صاحب، محترم محمد شفیع مونس صاحب، مولانا عبدالحی (مدیر انجمنات) جیسے بزرگ اصحاب کے ساتھ مجھ جیسے طالب علم بھی ہوتے۔ مولانا چند آیات کا درس دیتے، اس پر تبادلہ خیال ہوتا۔ یہ بابرکت اور مفید سلسلہ زیادہ دنوں تک جاری نہیں رہ سکا۔ لیکن جب تک جاری رہا بڑا فائدہ ہوا۔ فہم قرآن کے بعض نئے پہلو سامنے آئے اور قرآن مجید سے تعلق میں اضافہ ہوا۔

مولانا سے تصنیف و تالیف کے سلسلے میں برابر مشورہ ہوتا رہتا۔ یہ مشورہ زیادہ تر زبانی ہوتا۔ کبھی کبھی میری درخواست پر مولانا کوئی مضمون دیکھ بھی لیا کرتے تھے۔ وحید الدین خاں صاحب بھی اپنی خاص خاص تحریریں مولانا کو دکھایا کرتے تھے۔ ہمارے مضامین ماہنامہ زندگی میں پابندی سے شائع ہوتے رہتے تھے۔ کبھی کوئی چیز پسند آتی تو خوشی کا اظہار فرماتے۔ یاد پڑتا ہے کہ عبادت اور اس کے مختلف پہلوؤں پر میرا ایک طویل مضمون زندگی میں ۱۹۷۱ء میں شائع ہوا۔ اس کی ایک قسط میں شرک پر قرآن مجید کی روشنی میں تنقید تھی، اس کی تعریف کی۔ مولانا اپنی رائے از خود بہت کم ظاہر کرتے۔ دریافت کرنے پر بتاتے۔ میں نے اپنی کتاب 'عورت'۔ اسلامی معاشرہ میں، کا مسودہ مولانا کی خدمت میں پیش کیا تو کہا ٹھیک ہے اسے چھپنے دو۔ میں نے اپنی اس خواہش کا اظہار کیا کہ کم از کم اس کے دو ایک مباحث جو اختلافی ہو سکتے ہیں انھیں دیکھ لیں تو وہ مباحث دیکھے اور مشورے دئے۔ خدا اور رسول کا تصور، کا مسودہ پورا دیکھا۔ ہمت افزائی کے طور پر کہا کہ تو میدان رسالت پر ہمارا استدلال سادہ سا ہوتا ہے۔ تمہاری کتاب کے مباحث خالص فلسفیانہ ہیں۔ انھیں مزید آسان کر دو۔ اس کی ترتیب بھی بدل دو۔ میں نے ان مشوروں سے فائدہ

اٹھانے کی کوشش کی۔ 'اسلام کی دعوت' کا مسودہ پیش کیا تو اس کے بعض حصے دیکھے اور مشورے دئے۔ میرا توجہی چاہتا تھا کہ مولانا میری ہر کتاب کو چھپنے سے پہلے دیکھ لیں۔ لیکن مولانا اس کا موقع نہیں نکال پاتے تھے۔ اسی دور میں ایک مرتبہ اصرار کیا تو کہا کہ اب اس کی ضرورت نہیں محسوس ہوتی۔ مولانا کی وسعت نظر تھی کہ وہ کبھی کبھی ہم جیسے طالب علموں سے بھی مشورہ کرتے۔ مولانا کی کتاب 'اسلام ایک نظر میں' بہت مقبول ہے۔ مولانا اس کا نام 'اسلام کا نظام حیات' یا 'اسلام کا تعارف' جیسا رکھنا چاہتے تھے۔ میں نے موجودہ نام تجویز کیا تو اس سے اتفاق کیا اور کہا کہ پچاس فی صد اجر و ثواب کے تم مستحق ہو گئے۔ اس کی تحریر کے زمانہ میں میں نے پروفیسر خورشید احمد کی مرتبہ کتاب 'اسلام کا نظام زندگی' کا ذکر کیا تو اسے اپنے مطالعہ میں رکھا۔ مولانا کی اس کتاب کا مسودہ یا مبیعہ غالباً میرے پاس موجود ہو گا۔ اسی طرح مولانا قرآن مجید کا تعارف، جب لکھ رہے تھے تو فرمایا تم بہت سی چیزیں پڑھتے رہتے ہو اس موضوع پر کوئی جامع کتاب بناؤ۔ میں نے ایک کتاب کی نشان دہی کی تو اسے دیکھا اور اس سے فائدہ اٹھایا۔ اس کے نام میں بھی عاجز کا مشورہ شامل تھا۔ 'دین کا قرآنی تصور' لکھتے وقت تصوف پر بحث کے سلسلہ میں نے 'شریعت و طہارت' کا ذکر کیا تو اسے پیش نظر رکھا اور اس کے حوالے دئے۔ یہ کتاب حضرت مولانا اشرف علی تھانوی کی تصنیفات کے اقتباسات پر مشتمل ہے۔ ایک اور کتاب 'تاریخ تصوف قبل از اسلام' کے حوالے بھی مولانا کی اس کتاب میں موجود ہیں۔ اس کی طرف بھی راقم ہی نے توجہ دلائی تھی۔ میں نے کہا کہ کتاب کا نام 'قرآن کا تصور دین' ہو تو زیادہ رواں ہو گا۔ مولانا نے اس سے اتفاق نہیں کیا اور کہا کہ جس پہلو پر کتاب میں زور دیا گیا ہے اس کے لیے 'دین کا قرآنی تصور' ہی مناسب ہے۔ مولانا نے اپنی کتاب 'نکاح کے اسلامی قوانین' کی ترتیب کے دوران میرے بعض مضامین جو زندگی میں شائع ہو چکے تھے خاص طور پر طلب کیے اور دیکھے۔ بعض اوقات مولانا سے کسی نے کسی علمی مسئلہ پر تفصیلی ملاقات چاہی تو مولانا نے خرابی صحت کی بنا پر اس عاجز کی طرف رجوع کا اسے مشورہ دیا۔ دو ایک مرتبہ ایسے خطوط بھی میرے پاس روانہ کرنے جو علمی نوعیت کے یا براہ راست جماعت سے تعلق رکھتے تھے۔ مولانا فراہی کی کتاب 'اسالیب قرآن' نئی نئی شائع شدہ مولانا کے ہاتھ میں دیکھی اور مطالعہ کی خواہش ظاہر کی تو مولانا نے کتاب دے دی۔ فرمایا کتاب تمہارے لیے

ہے لیکن اس شرط کے ساتھ کہ اس پر تبصرہ کرو گے۔ افسوس کہ میں اس تبصرہ نہیں کر سکا۔

ادارہ تحقیق سے تعلق

رام پور میں میرا قیام پندرہ سولہ برس رہا۔ اس دور کی کن کن باتوں کو یاد کیا جائے۔ جولائی ۱۹۶۷ء میں ادارہ تصنیف علی گڑھ منتقل ہوا۔ اس سے پہلے مولانا وحید الدین خاں جماعت اور ادارہ سے علمی رکنی اختیار کر چکے تھے۔ محترم مولانا محمد یوسف اصلاحی بھی ادارہ سے وابستہ تھے لیکن ذاتی وجوہ کی بنا پر انھوں نے قیام رام پور کو ترجیح دی۔ ادارہ کے ایک اہم رکن مولانا محمد فاروق خاں صاحب اس سے پہلے مرکز دہلی منتقل ہو چکے تھے۔ مولانا اور اس خاکسار نے رخت سفر باندھا اور ایک ساتھ علی گڑھ روانہ ہو گئے۔ مولانا تنہا تھے۔ میرے ساتھ اہلیہ اور دو چھوٹے بچے تھے۔ مولانا نے بمشکل ایک ماہ قیام کیا ہوگا پھر اپنے وطن ثنائی پھول پور تشریف لے گئے۔

۱۹۸۰ء کے اواخر میں جماعت کی اجازت سے ادارہ تصنیف کو آزاد ادارہ کی حیثیت دی گئی اور ایک رجسٹرڈ موسانٹی کے طور پر اس کا قیام عمل میں آیا۔ پہلے اس کا نام ادارہ تصنیف اسلامی اور بعد میں اس عاجز کے مشورہ سے ادارہ تحقیق و تصنیف اسلامی تجویز ہوا۔ مولانا اس کے صدر اور خاکسار سکرٹری مقرر ہوا۔ ۱۹۷۷ء ہی سے مولانا کا قیام زیادہ تر پھول پور میں رہنے لگا۔ سال میں دو ایک بار ہفتہ دس دن کے لیے علی گڑھ تشریف لاتے۔ یہ سلسلہ بھی زیادہ دنوں تک جاری نہیں رہ سکا۔ اپنی مسلسل علالت اور علی گڑھ سے فاصلہ کی بنیاد پر اکتوبر ۱۹۸۹ء میں مولانا نے ادارہ اور اس کی ذمہ داری سے باہر سبک دوشی اختیار کرنی اور برادر محترم مولانا محمد فاروق خاں صاحب صدر مقرر ہوئے۔

سہ ماہی تحقیقات اسلامی

جنوری ۱۹۸۱ء میں مولانا کے مشورہ سے ادارہ کا ترجمان سہ ماہی تحقیقات اسلامی جاری ہوا۔ مولانا کا ارادہ تھا کہ وہ قرآنیات سے متعلق کچھ نہ کچھ اس کے لیے لکھتے رہیں گے۔ لیکن صرف دو ایک نگارشات ہی مجلہ کی زینت بن سکیں۔ تحقیقات اسلامی کی لوح پر

مولانا کا نام بہ حیثیت نگران شروع میں چھپنے لگا تو مولانا نے بار بار اپنی اس خواہش کا اظہار فرمایا کہ وہ ذہنی کمیونی چاہتے ہیں اور کسی بھی قسم کی ذمہ داری اٹھانے کے لیے تیار نہیں ہیں۔ چنانچہ ایک سال بعد مولانا کی خواہش کے احترام میں اس کی اشاعت روک دی گئی۔ ۱۹۶۷ء سے ادارہ کی علمی اور انتظامی ذمہ داریاں عملاً اس خاکسار پر تھیں اور ۱۹۸۱ء سے تحقیقات اسلامی کی ذمہ داری بھی آن پڑی۔ بحمد اللہ اب تک یہ عاجزیہ بوجھ کسی نہ کسی طرح اٹھا رہا ہے۔

ادارہ کی مطبوعات کا آغاز مولانا کی کتاب 'مکرر اسلام و جاہلیت' سے ہوا۔ بعد میں اس کا انگریزی ترجمہ بھی جو برادرم ڈاکٹر اسرار احمد خاں کے قلم سے ہے، ادارہ ہی نے شائع کیا۔ مولانا کے بعض رسائل کے انگریزی ترجمہ بھی ادارہ سے شائع ہوئے۔

مولانا کا قیام جب علی گڑھ سے باہر ہوتا تو خط و کتابت کا سلسلہ جاری رہتا۔ مولانا کے بہت سے خطوط میرے پاس ہوں گے۔ یہ علمی نوعیت کے نہیں ہوتے تھے۔ زیادہ تر ذاتی مسائل یا انتظامی امور سے متعلق ہوتے۔

جامعۃ الافلاح بریلیا گنج اعظم گڑھ کی مجلس انتظامیہ کا میں رکن تھا۔ انتظامیہ نے سہ میں مجھے مجلس تعلیمی کا بھی رکن منتخب کرنا چاہا تو میں نے معذرت کی کہ اس کے اجلاس جلد جلد ہو سکتے ہیں اس لیے میری اس میں شرکت مشکل ہے۔ مولانا قریب ہی تشریف فرما تھے، تجویز کی تائید کی اور چپکے سے کہا کہ قبول کرو۔ اس بہانہ تم سے ملاقات ہوتی رہے گی۔ بعد میں ناظم جامعہ اور شیخ الجامعہ کی حیثیت سے میرا انتخاب ہوا تو مولانا مجلس میں نہیں تھے۔ ملاقات ہوئی تو مسکرا کر فرمایا دیکھیں اس سے کس طرح عہدہ برآ ہوتے ہو۔ جب بھی جامعہ جانا ہوتا میں ملاقات کے لیے ضرور بھول پور حاضر ہوتا۔ اس طرح سال میں دو ایک بار طاقا ہو جایا کرتی تھی۔ اس عہدہ میں غالباً صرف ایک بار نہیں پہنچ سکا۔ کبھی مولانا بریلئے محبت دریافت فرماتے کہ جامعہ میں کب تک قیام کرو گے اور پھر اس دوران بریلیا گنج آنے اور قیام کرنے کی زحمت برداشت کرتے۔ انتظامی نشستوں کے بعد جو خالی وقت ہوتا وہ مولانا کے ساتھ گزرتا اور خلوص و محبت کی باتیں کانوں میں رس گھولتی رہتیں۔

جولائی ۱۹۶۶ء میں جماعت کی شوریٰ نے فیصلہ کیا کہ میرا قیام زیادہ تر مرکز میں رہے گا۔ مولانا کو اس کی اطلاع ملی تو بعض دوستوں سے کہا کہ مجھے سب سے زیادہ خوشی اس فیصلے سے

ہونی ہے۔ اس کا قیام مرکز میں ہونا چاہئے۔

اسی زمانہ میں مولانا کا قیام چند ماہ کے لیے اپنی چھوٹی صاحبزادی کے ہاں دہلی میں تھا۔ اس دوران میں مسلسل ملاقاتیں رہیں۔ میں نے کہا مولانا! دو ایک دن مرکز میں قیام کیجئے! فرمایا رات میں قیام مشکل ہے۔ بیماری کی وجہ سے میرے خاص معمولات ہیں۔ اس سے زحمت ہوگی۔ دن میں کسی وقت آؤں گا۔ دو ایک بار تشریف لائے۔ بڑی دیر تک باتیں ہوتی رہیں۔ فرمایا اپنا آفس دکھاؤ۔ دیکھا۔ کہا ابھی ضرورت کی چیزیں کتابیں وغیرہ نہیں ہیں اس کا نظم کرو۔ تمہاری قیام گاہ کہاں ہے؟ وہ بھی دیکھی۔ کہا ٹھیک ہے۔ اب میں تھک گیا ہوں۔ تھوڑی دیر تمہارے بستر پر بیٹوں گا۔ لیٹ گئے۔ کس قدر تعلق خاطر، خلوص اور محبت تھی۔ بہت دنوں تک یہ یادیں ذہن میں تازہ رہیں گی۔ انہیں کیسے فراموش کر سکتا ہوں۔

اعلان ملکیت سے ماہی تحقیقات اسلامی۔ فارم ۷۔ رول ۹

- ۱۔ مقام اشاعت: پان والی کوٹھی، دودھ پور، علی گڑھ۔ (۳) جناب امین الحسن رضوی (رکن ۲۰۰۸ء کا نائب چیف) ڈاکٹر محمد رفیق، شعبہ فزکس جامعہ میہ۔ نئی دہلی
- ۲۔ نوعیت اشاعت: سے ماہی
- ۳۔ پرنٹر/پبلشر: سید جلال الدین عمری
- ۴۔ قومیت: ہندوستانی
- پتہ: پان والی کوٹھی، دودھ پور، علی گڑھ، یو پی۔
- ۵۔ ایڈیٹر: سید جلال الدین عمری
- ۶۔ ملکیت: ادارہ تحقیق و تصنیف اسلامی
- پان والی کوٹھی، دودھ پور، علی گڑھ، یو پی
- بنیادی ارکان کے اسمائے گرامی
- (۱) مولانا محمد فاروق خاں (صدر) بازار چٹلی قبر، دہلی۔
- (۲) ڈاکٹر فضل الرحمن فریدی۔ فریدی ہاوس، سرسید ٹیٹھارکو
- (۳) ڈاکٹر محمد رفیق، شعبہ فزکس جامعہ میہ۔ نئی دہلی۔
- (۴) ڈاکٹر محمد رفیق، شعبہ فزکس جامعہ میہ۔ نئی دہلی۔
- (۵) مولانا کوثر زوانی ۱۳۵۲۔ بازار چٹلی قبر۔ دہلی
- (۶) ڈاکٹر عبداللہ۔ الاقن کنڈی ہاؤس، لیر، کان کٹ۔
- (۷) ڈاکٹر حمید اللہ۔ منزل منزل کمپلکس، علی گڑھ
- (۸) ڈاکٹر احمد مجاہد طارق منزل۔ بریا تو ہاؤسنگ کالونی۔ راجپی۔
- (۹) ڈاکٹر عبدالحق انصاری۔ 'الریحان' منزل منزل۔ علی گڑھ
- (۱۰) محمد جعفر، دعوت مگر، ابو الفضل انکلیو۔ نئی دہلی۔ ۲۰۰۷
- (۱۱) سید جلال الدین عمری (سکرٹری)
- پان والی کوٹھی، دودھ پور، علی گڑھ
- مندرجہ معلومات میری علم و یقین کی حد تک بالکل درست ہیں۔
- پبلشر: سید جلال الدین عمری